



## നോമ്പ് ഒന്നാം വ്യാഴം - മത്താ 6: 25-34

ഭൗതികസമ്പത്തിൽ ആശ്രയം വയ്ക്കാതെ ദൈവപരിപാലനയിൽ ആശ്രയിക്കേണ്ടതിന്റെയും ഉത്കണ്ഠ ഇല്ലാതാക്കേണ്ടതിന്റെയും ആവശ്യകത വ്യക്തമാക്കുന്നതാണ് സുവിശേഷപാഠം. ഒന്നാമതായി ജീവിതവ്യഗ്രത ഒഴിവാക്കുക. മനുഷ്യജീവിതത്തെ കാർന്നുതിന്നുന്ന ഒരു രോഗമാണ് ജീവിതവ്യഗ്രത. നാളെയെക്കുറിച്ചുള്ള ആകുലതയാണ് പലപ്പോഴും നമ്മുടെ മനസ്സമാധാനം കെടുത്തുന്നത്. “ആകുലരാകാതെ ദൈവകരുണയിൽ ആശ്രയിക്കുക. അത് നിങ്ങളെ പരിപാലിക്കും” എന്ന വി. അംബ്രോസിയുടെ വാക്കുകൾ ഇത്തരമുള്ള സന്ദർഭങ്ങളിൽ പ്രസക്തമാണ്. വിശുദ്ധിയിലേക്കുള്ള യാത്രയിൽ തടസ്സം സൃഷ്ടിക്കുന്ന ഒന്നാണ് ഉത്കണ്ഠയെന്ന് ഫ്രാൻസിസ് പാപ്പ അഭിപ്രായപ്പെടുന്നു. രണ്ടാമതായി ദൈവപരിപാലനയിൽ ആശ്രയിക്കുക. സൃഷ്ടിപ്രപഞ്ചത്തിനും മനുഷ്യവർഗ്ഗത്തിനും ദൈവം നൽകുന്ന സംരക്ഷണമാണ് പരിപാലന (providence) എന്നതുകൊണ്ട് അർത്ഥമാക്കുന്നത്. ഭൂമിയിലെ സർവ്വചരാചരങ്ങളും ദൈവത്തിന്റെ സംരക്ഷണത്തിന്റെ കീഴിലാണ്. ദൈവപരിപാലനയുടെ വലത്തുകരം എപ്പോഴും നമ്മോടു കൂടെ ഉണ്ടാകുമെന്ന ശുഭാപ്തിവിശ്വാസത്തോടെ ജീവിക്കുവാൻ നാം പരിശ്രമിക്കണം. മൂന്നാമതായി സമ്പത്തിൽ ആസക്തി പുലർത്താതിരിക്കുക. ധനമോഹമാണ് എല്ലാ തിന്മയുടെയും അടിസ്ഥാനം (1 തിമോ 6: 10). അഴിമതിയും അസുയയും അക്രമവുമെല്ലാം ഉടലെടുക്കുന്നത് ധനമോഹത്തിൽ നിന്നാണ്. സമ്പത്ത് നല്ല ദാസനാണെങ്കിലും അത് മോശപ്പെട്ട യജമാനനാണ്. സമ്പത്തിന്റെ ഉടമസ്ഥരല്ല, കാവൽക്കാരാണെന്ന ചിന്തയോടുകൂടെ, അപരനെ സഹായിച്ചും ധർമ്മദാനം ചെയ്തും ജീവിക്കുമ്പോഴാണ് നമ്മൾ ദൈവസന്നിധിയിൽ യോഗ്യതയുള്ളവരായിത്തീരുന്നത്.

ആരാധനാക്രമകമ്മീഷൻ  
 മൗണ്ട് സെന്റ് തോമസ്, കാക്കനാട്